

اعانت و استعانت کی
صحیح شرعی حیثیت
(پیر سید نصیر الدین شاہ کا رد)

علامہ ابو الکرم احمد حسین
قاسم الحیدری الرضوی
مکتبہ حیدریہ
بازار سہنسہ ضلع کوٹلی آزاد کشمیر

بسم اللہ الرحمن الرحیم

سٹائیسواں مقالہ

اعانت واستعانت

کی صحیح شرعی حیثیت

بسم اللہ الرحمن الرحیم

الحمد للہ رب العالمین والصلوة والسلام علی رسولہ محمد والہ واصحابہ اجمعین۔ اما بعد!

روزنامہ نوائے وقت راولپنڈی کے ہفتہ وار ملی ایڈیشن میں "اعانت واستعانت کی شرعی حیثیت" کے عنوان سے پیر سید نصیر الدین شاہ صاحب گولڑوی کا ایک مضمون مسلسل شائع ہو رہا ہے۔ چونکہ پیر صاحب نے اپنے اس مضمون میں اعانت واستعانت کی شرعی حیثیت صحیح طریقہ سے بیان نہیں کی ہے اس لیے افادۂ عامۃ المسلمین کے لیے اس مختصر رسالہ میں ہم نے اس کی صحیح شرعی حیثیت بیان کرنے کی سعادت حاصل کی ہے۔ اللہ تعالیٰ حق بیانی کی توفیق بخشے اور اس سعی کو شرف مقبولیت عطا فرمائے۔ اور اسے ذریعہ ہدایت بنائے آمین بجاہ النبی الامین ﷺ۔

پیر صاحب کے مضمون کی مؤاخذہ طلب عبارتیں

اعانت واستعانت کے بارہ میں پیر صاحب کی قابل اعتراض عبارتیں پہلے درج کی جاتی ہیں تاکہ قارئین پیر صاحب کا موقف سمجھنے کے بعد ہماری معروضات کو پڑھیں۔ وباللہ التوفیق۔

پیر سید نصیر الدین شاہ صاحب لکھتے ہیں

(۱) "میری رباعی پر یہ اعتراض ہوا کہ ان الذین تدعون من دون اللہ عبادا مثالکم کے تحت میں نے جو رباعی کہی۔ ایک تو اس کے تیسرے مصرعہ میں کہا ہے۔ کیوں مانگ رہا ہے مانگنے والوں سے۔ (اعتراض یہ ہے کہ) یہ کہہ کر آپ نے بیک وقت اللہ تعالیٰ کے علاوہ کسی سے مانگنے سے روکا۔ دوسرا (اعتراض) یہ کہ بشمول انبیاء و اولیاء آپ نے سب کو اللہ سے مانگنے والوں میں شمار کیا ہے۔ اور تیسرا (اعتراض) یہ کہ یہ آیت بتوں کے بارے میں نازل ہوئی اور اس کے مخاطب مشرکین ہیں۔ آپ نے اہل ایمان کو مخاطب بنایا اور نفوذ باللہ انبیاء و اولیاء کو اصرام قرار دیا۔ اور چوتھا (اعتراض) یہ کہ اس

آیت میں تدعون بمعنی تعبدون آیا ہے۔ جس کے معنی ہیں جن کی تم عبادت کرتے ہو جبکہ آپ نے پکارنے اور مانگنے کا معنی لیا ہے۔ بظاہر یہ تمام اعتراضات وقیع اور لائخل معلوم ہوتے ہیں۔ مگر میں ان شاء اللہ ان کا جواب قرآن و سنت اور اکابر امت کی تعلیمات سے پیش کروں گا۔" (روزنامہ نوائے وقت راولپنڈی بابت ۲۰ ستمبر ۲۰۰۷ء)

(۲) "دوسرے سوال کا جواب یہ ہے کہ میں نے اگر اللہ کے بغیر کسی سے مانگنے سے روکا ہے تو میں نے سنت انبیاء پر عمل کیا ہے۔ کیونکہ تمام انبیاء کا اللہ ہی سے سوال کرنا اور مانگنا ثابت ہے۔ ایسا کیوں نہ ہو جبکہ آیت کریمہ واللہ الغنی وانتم الفقراء۔ (اللہ غنی اور اے انسانو! تم سب اس کے فقیر اور منگتے ہو) میں الف لام استغراق کا ہے۔ جس کے نتیجے میں تمام افراد انسان اس میں داخل ہیں۔ کیونکہ ایک اور مقام پر یوں بھی ارشاد ہوا۔

یا یہا الناس انتم الفقراء الی اللہ واللہ هو الغنی الحمید۔ (اے انسانو! تم سب کے سب اللہ کی طرف محتاج ہو اور وہ اللہ مطلق بے نیاز تعریف کی جانے والی ذات ہے) اگر قرآن و سنت میں اللہ کے سوا کسی اور سے مانگنے کی نشاندہی اور اجازت موجود ہے تو ثابت کیا جائے۔ اگر ثابت ہو گیا اور ذہن نے تسلیم کر لیا تو پھر ہمیں کیا اعتراض ہو سکتا ہے؟ اور اگر ایسا نہیں ہے تو پھر انبیاء اہل بیت، صحابہ اور صوفیاء سمیت پوری کائنات کو اللہ کا سائل کہنے میں کسی کو کیا تکلیف ہے؟" (ملی ایڈیشن بابت ۲۷ ستمبر ۲۰۰۷ء)

(۳) "ان مثالوں سے ثابت ہوا کہ انبیاء و اولیاء اپنے آپ کو اللہ کا نہ صرف محتاج سمجھتے تھے بلکہ اپنی اپنی حاجات بھی اسی کی بارگاہ میں پیش کیا کرتے تھے۔ گویا ایسا کرنا سنت انبیاء و اولیاء ہے۔ اب جو لوگ ان کی اس واضح سنت پر عمل نہیں کرتے اور مختلف توجیہات پیش کر کے اپنے ذہنی مفروضات اور اختراعی عقائد کو ثابت کرنے کی کوشش کرتے ہیں وہ صریح غلطی پر ہیں۔ اب محولہ بالا مفہوم کو ذہن میں رکھتے ہوئے میری رباعی کے تیسرے مصرعے کو پڑھیے۔ کیوں مانگ رہا ہے مانگنے والوں سے" (ملی ایڈیشن۔ ۲۷ ستمبر ۲۰۰۷ء)

(۴) "توحید خالص یعنی جن سے تو مانگ رہا ہے وہ تو خود اللہ سے مانگتے ہیں جیسا کہ حدیث محولہ حضرت پیر ابن پیر کی رباعی اور آپ کے مواعظ و خطبات کے اقتباسات سے

ثابت ہوا۔ اب مانگنے والے پر ضروری ہے کہ وہ اپنی محبوب و مکرم شخصیات انبیاء و اولیاء کی سنت پر عمل پیرا ہوتے ہوئے اس ذات سے مانگے جس سے خود انبیاء و اولیاء مانگتے ہیں۔ اگر ایسا نہیں کرے گا تو وہ محبت کے دعویٰ میں جھوٹا ہوگا" (ملی ایڈیشن ۲۷ ستمبر ۲۰۰۲ء)

(۵) "معبود تو عابد سے اعلیٰ و ارفع ہونا چاہیے۔ یہی وجہ ہے کہ انبیاء علیہم السلام میں سے کسی نے کسی نبی یا رسول کو مدد کے لیے نہیں پکارا۔ بلکہ سب نے صرف اللہ ہی کو پکارا۔ جس کے ثبوت میں بے شمار قرآنی آیات اور احادیث پیش کی جاسکتی ہیں" (ملی ایڈیشن ۱۸ اکتوبر ۲۰۰۲ء)

(۶) "چونکہ انبیاء و مرسلین سے افضل و اعلیٰ صرف اللہ تعالیٰ کی ذات ہے اس لئے انہوں نے اپنے اپنے ادوار مقدسہ میں بجائے کسی انسان سے غیبی مافوق الاسباب اور غیر مرئی مدد مانگنے کے اللہ ہی سے مدد مانگی۔ اور اسی کا درس دیا" (ملی ایڈیشن ۱۸ اکتوبر ۲۰۰۲ء)

(۷) "ایک مقام پر فرمایا یسألہ من فی السموات والارض۔ اگرچہ یہ صورت جملہ خبریہ ہے مگر حقیقت یہ امر اور جملہ انشائیہ ہے کہ زمین و آسمان کی ساری مخلوق کو چاہیے کہ وہ مجھ سے مانگے اور سوال کرے اور مجھ ہی سے اپنی حاجت براری کرائے۔ کیونکہ قاضی الحاجات صرف میری ذات ہے۔ البتہ صالحین متقین اور اولیاء عظام کا دعائیں تو تسل جائز ہے کہ صالحین کے توسل سے دعا قبول ہوتی ہے" (ملی ایڈیشن ۱۸ اکتوبر ۲۰۰۲ء)

(۸) "حضرت گولڑوی (پیر مہر علی شاہ صاحب) کے نزدیک بھی دعا عبادت ہے اور عبادت صرف اللہ کے لیے خاص ہے۔ گویا حضرت پیر صاحب کے نزدیک بھی اللہ ہی سے مانگنا چاہیے۔ اگر کسی اور سے مانگا جائے گا تو یہ اس لیے جائز نہ ہوگا کہ مانگنا یعنی دعا عبادت ہے اور عبادت بالاتفاق اللہ تعالیٰ کے لیے خاص اور غیر اللہ کے لیے حرام اور موجب شرک ہے لہذا شاعر (نصیر الدین شاہ) کا یہ کہنا کہ

کیوں مانگ رہا ہے مانگنے والوں سے۔ عقیدہ توحید، سنت انبیاء، اور تعلیمات مہر یہ کے

عین مطابق ٹھہرا۔" (ملی ایڈیشن ۱۷ جنوری ۲۰۰۳ء)

(۹) "اس کے علاوہ اگر معترض کے علم میں اللہ کے سوا اور کوئی ذات ہے تو اس کی نشاندہی ضرور کرے تاکہ ذرا مزہ بدلنے ہی کی خاطر کچھ دیر کے لیے اسے بھی پکارا جائے۔ اور اپنی تکالیف کا درماں کرا لیا جائے۔" (ملی ایڈیشن ۱۷ جنوری ۲۰۰۳ء)

(۱۰) "ہم نے اپنے اس تفصیلی تجزیہ میں جو کچھ پیش کیا اس کا تعلق براہ راست قرآن و سنت سے ہے یا پھر صوفیائے کرام کی ان تحریرات سے ہے جو انہوں نے شرعی حیثیت کو واضح کرنے کے لیے بصورت فتویٰ صادر فرمائیں۔ لہذا ہم اس سطح کا جواب تسلیم کریں گے۔ اھ بلفظ۔ (ملی ایڈیشن ۱۷ جنوری ۲۰۰۳ء)

پیر صاحب کا عقیدہ نصوص شرعیہ کے خلاف ہے

پیر نصیر الدین شاہ صاحب نے اپنی رباعی کے تیسرے مصرعہ میں جو یہ کہا ہے کہ

کیوں مانگ رہا ہے مانگنے والوں سے۔

قرآن و حدیث اور تعلیمات بزرگان دین کے سراسر خلاف ہے۔ چونکہ پیر صاحب نے قرآن و حدیث اور تعلیمات بزرگان دین کا پوری طرح سے مطالعہ نہیں کیا ہے۔ اس لیے ان کی چشم کشائی کے لیے چند آیات کریمہ، احادیث مبارکہ اور اقوال بزرگان دین پیش کرنے کی سعادت حاصل کی جا رہی ہے۔ اللہ کرے ہماری اس تحریر سے پیر صاحب کو راہ حق نظر آجائے اور وہ حق سے روگردانی ترک فرما کر حق شعاری سے بہرہ ور ہوں۔ آمین

یارب العالمین بجاہ نبیک الکریم ﷺ

آیات کریمہ

اللہ تعالیٰ ارشاد فرماتا ہے۔ ووجداک عائلاً فاغنی فاما الیتیم فلا تقهر واما السائل فلا تنهر۔ (پ ۳۰ رکوع ۱۸) ترجمہ: اور تمہیں حاجت مند پایا پھر غنی کر دیا تو یتیم پر دباؤ نہ ڈالو اور منگتا کو نہ جھڑکو۔ (کنز الایمان ترجمہ اعلیٰ حضرت بریلوی رحمۃ اللہ علیہ)

حضرت امام ابو البرکات نفی خفی آخری آیت کریمہ واما السائل فلا تنهر کی تفسیر میں لکھتے ہیں۔ فلا تنجرہ فابذل قليلاً اور دَجْمِيلاً۔ آپ اپنے منگتے کو نہ جھڑکیں بلکہ اس پر کچھ نہ کچھ خرچ کریں یا اسے اچھا جواب دیں۔ (تفسیر نفی جلد چہارم ص ۳۶۴)

اور حضرت امام احمد صاوی اس آیت کے بارہ میں لکھتے ہیں۔ والمعنى اغنى عبادى واعطهم كما اغنيك واعطيتك۔ اس آیت کا معنی یہ ہے کہ اے محبوب آپ ہمارے بندوں کو غنی بنائیں اور انہیں عطا فرمائیں جس طرح ہم نے آپ کو غنی بنایا اور عطا کیا۔ (تفسیر صاوی جلد چہارم ص ۲۷۹)

اور علماء الدین خازن لکھتے ہیں۔ لا تنجرہ اذا سالک۔ اے محبوب جب کوئی آپ سے مانگے تو آپ اسے نہ ڈانٹیں۔ (تفسیر خازن جلد چہارم ص ۲۶۰)

اور مولانا مفتی احمد یار خان نعیمی اس آیت کے ماتحت لکھتے ہیں "خیال رہے کہ مال کا منگنا غنی کے دروازہ پر، کمال کا منگنا کامل کے دروازہ پر، دوا کا منگنا حکیم کے دروازے پر اور داد کا منگنا حاکم کے دروازے پر جاتا ہے۔ لیکن حضور ﷺ کا دروازہ وہ دروازہ ہے جہاں سارے منگتوں کا بھلا ہے۔ کیونکہ یہاں (اس آیت میں) سائل میں کوئی قید نہیں۔ پھر یہ تمام دروازے داتاؤں کے مرنے پر بند ہو جاتے ہیں۔ مگر حضور ﷺ کا دروازہ ہر منگتے کے لیے ہمیشہ کھلا رہے گا کہ حشر میں بھی حضور ﷺ ہی سے سارا عالم شفاعت کی بھیک مانگے گا۔ کیونکہ یہاں زمانے کی بھی قید نہیں۔ جیسے مہربان باپ یہ دیکھ کر خوش ہوتا ہے کہ اس کے بیٹے کے دروازے فقر آئے کے لیے کھلے ہیں ایسے ہی رب تعالیٰ اس سے خوش ہے کہ اس کے محبوب کے دروازے پر بھکاریوں کی بھیڑ ہے۔ لفظ سائل سے چند مسئلے معلوم ہوئے۔ ایک یہ کہ حضور ﷺ سے ہر قسم کی دینی و دنیاوی نعمتیں مانگنا جائز ہے۔ حضور! مجھے جنت، اولاد، ایمان دے دیں۔ اور دوزخ سے بچالیں وغیرہ وغیرہ۔ کیونکہ رب نے عالم کو حضور ﷺ کا سائل قرار دیا اسی لیے صحابہ نے حضور ﷺ سے شفا، شفاعت، جنت اور اولاد مانگی، جانوروں نے داد فریاد مانگی۔

اور دوسرا مسئلہ یہ کہ رب نے حضور ﷺ کے خزانے بھر دیے ورنہ سائلوں کو وہاں

نہ بھیجا جاتا۔ فرماتا ہے ولوانهم اذ نكلموا انفسهم جاؤك۔ ڈپو میں پہلے آنا کھانڈ حکومت کی طرف سے جمع کر دیا جاتا ہے پھر کارڈ والوں کو وہاں بھیجا جاتا ہے۔ اور تیسرا مسئلہ یہ کہ حضور ﷺ سے ہر جگہ سے مانگنا جائز ہے، مدینہ پاک حاضر ہونے کی قید نہیں اور چوتھا مسئلہ یہ کہ عالم طلباء کو، مشائخ مرید صادق کو اور غنی بھکاری کو نہ جھڑکیں کہ یہ سب سائلین ہیں۔ کبھی سائلین کے لباس میں کوئی مقبول بندہ ہوتا ہے جو ہمارے امتحان کے لیے آتا ہے۔"

(نور العرفان ص ۹۵۰)

اور پیر کرم شاہ صاحب لکھتے ہیں۔ "سائلوں سے برا فروختہ وہ ہوتا ہے جس کو اپنے سرمایہ کے ختم ہو جانے یا کم ہو جانے کا اندیشہ ہو۔ جب آپ کے رب نے آپ کو غنی کر دیا ہے تو یہ خزانے کبھی ختم ہونے والے نہیں۔ پھر آپ کسی سائل کو کیوں جھڑکیں یا سائلوں کی کثرت سے تنگ دل کیوں ہوں۔ آپ کو آپ کے رب نے بے شمار دولتیں اور بے حساب نعمتیں عطا فرمائی ہیں۔ آپ انہیں سائل کی استعداد کے مطابق بانٹتے ہیں۔ آپ کے در پر آنے والا کوئی سائل خالی نہ جائے۔ (تفسیر ضیاء القرآن حصہ پنجم ص ۵۹۲)

الحمد لله ان آیات کریمہ اور ان تفسیرات متبرکہ سے ثابت ہوا کہ اللہ کریم جل شانہ نے اپنے محبوب کریم رؤوف رحیم ﷺ کو غنی بنا دیا ہے۔ اور آپ کو حکم دیا ہے کہ آپ کسی یتیم پر دباؤ نہ ڈالیں اور نہ کسی مانگنے والے کو جھڑکیں۔ اس سے معلوم ہوا کہ آپ ﷺ سے مانگنا اور آپ کے دروازہ پر گداگر بننا شرعاً جائز ہے۔ یہ شرک نہیں عین توحید ہے۔

یہ جن و ملک جانور اللہ اللہ	فدا ان پہ سارے بشر اللہ اللہ
میں نام نبی سن کے شیدا ہوا ہوں	انہیں ڈھونڈتی ہے نظر اللہ اللہ
زمانے میں جن کا سہارا نہیں ہے	ہے ان کا سہارا یہ در اللہ اللہ
یہ ان کا فضل ہے، یہ ان کا کرم ہے	کہ ہوتی ہے اچھی بسر اللہ اللہ
تیرا سایہ لطف جاتا ادھر ہے	میں جاتا ہوں آقا جدھر اللہ اللہ
خدا اس کو آیا نظر میرے آقا	جسے آپ آئے نظر اللہ اللہ
دیئے جارہے ہو کرم ہم کو ہر دم	نہیں چھوڑتے ہو قصر اللہ اللہ

ہیں عنوان محفل مدینے کے آقا لبوں پہ ہے ان کا ذکر اللہ اللہ
نہ قاسم کریں بد دعا سختیوں میں یہ شان قناعت و صبر اللہ اللہ

احادیث مبارکہ

صحیح مسلم شریف میں مروی ہے کہ صحابی رسول حضرت ربیعہ بن کعب اسلمی رضی اللہ عنہ نے فرمایا کہ میں نبی کریم ﷺ کے ہاں رات گزارتا تھا تو میں آپ کے لیے وضو اور ضرورت کی چیزیں لاتا تھا۔ ایک مرتبہ آپ نے فرمایا۔ مانگ، فقلت اسئالک مرافقتک فی الہ سنة۔ میں نے عرض کیا۔ میں آپ سے جنت میں آپ کی رفاقت اور سنگت مانگتا ہوں۔ فرمایا اوغیر ذلک۔ اور کیا چیز اس کے علاوہ۔ عرض کے ہو ذاک۔ بس یہی چیز ہے۔ فرمایا۔ فاعنی علی نفسک بکثرة السجود۔ پھر تو اپنے نفس کے مقابلہ میں سجدوں کی کثرت کے ذریعہ سے میری مدد کر۔ (مسلم شریف ص ۲۱۳ جلد اول، مشکوٰۃ شریف کتاب الصلوٰۃ فی السجود۔ جلد اول ص ۷۷)

شیخ محقق عبدالحق محدث دہلوی رحمۃ اللہ علیہ اس حدیث کے ماتحت لکھتے ہیں واز اطلاق سوال کہ فرمود سل بخواہ و تخصیص نکرد بمطلوبے خاص معلوم می شود کہ کار ہمہ بدست و ہمت و کرامت اوست ﷺ۔ و ہر چہ خواہد باذن پروردگار خود بدہد۔

فان من جودک الدنیا و ضررتھا۔ ومن علومک علم اللوح والقلم

اگر خیریت دنیا و عقبی آرزو داری بدرگاہش بیاؤ ہر چہ می خواہی تمنا کن۔

ترجمہ: اور رسول اللہ ﷺ کے سوال کے اطلاق سے کہ فرمایا مانگ اور کسی خاص مطلوب کی تخصیص نہ فرمائی معلوم ہوتا ہے کہ ساری مخلوق کا کاروبار آپ کے ہاتھ، ہمت اور کرامت میں ہے۔ آپ ﷺ جو کچھ چاہتے ہیں اپنے پروردگار کے اذن سے عطا فرماتے ہیں۔

شعر۔ سو بلاشبہ دنیا اور اس کی سون (آخرت) آپ کی سخاوت کا ایک حصہ ہے۔ اور لوح و قلم کا علم آپ کے علوم کا ایک جزو ہے۔

شعر۔ اگر تو دنیا و آخرت کی بھلائی کی آرزو رکھتا ہے تو پھر ان کی بارگاہ میں چلا آ اور جو کچھ چاہے اس کا سوال کر۔ (اشعۃ اللمعات جلد اول ص ۳۹۶)

اور ملا علی قاری اس حدیث کے ماتحت لکھتے ہیں۔ ویؤخذ من اطلاقہ علیہ السلام الامر بالسؤال ان اللہ تعالیٰ مکنہ من اعطاء کل ما اراد من خزائن الحق۔ اور رسول اللہ ﷺ کے سوال کے اطلاق سے یہ مسئلہ اخذ کیا جائے گا کہ اللہ تعالیٰ نے آپ کو اس بات پر قدرت دی ہے کہ وہ اللہ کے خزانوں سے جو کچھ کسی کو دینے کا ارادہ فرمائیں عطا فرمائیں۔ (مرقاۃ شرح مشکوٰۃ جلد دوم ص ۳۲۳)

اور اعلیٰ حضرت بریلوی رحمۃ اللہ علیہ فرماتے ہیں "صحیح مسلم شریف و سنن ابی داؤد و سنن ابن ماجہ و معجم کبیر طبرانی میں سیدنا ربیعہ بن کعب اسلمی رضی اللہ عنہ سے ہے۔ قال کنت ابیت مع رسول اللہ ﷺ فاتیئہ بوضوءہ و حاجتہ فقال لی سل (ولفظ الطبرانی فقال یوماً یا ربیعۃ سلنی فاعطیک رجعنا الی لفظ مسلم) قال فقلت اسئالک مرافقتک فی الجنة فقال اوغیر ذلک فقلت ہو ذاک قال فاعنی علی نفسک بکثرة السجود۔ میں حضور پر نور سید المرسلین ﷺ کے پاس رات کو حاضر رہتا۔ ایک شب میں حضور کے لیے آب وضو وغیرہ ضروریات لایا۔ (رحمت عالم کا بحر رحمت جوش میں آیا۔) ارشاد فرمایا۔ مانگ کیا مانگتا ہے کہ ہم تجھے عطا فرمائیں۔ میں نے عرض کی۔ میں حضور سے سوال کرتا ہوں کہ جنت میں اپنی رفاقت عطا فرمائیں۔ فرمایا۔ کچھ اور، میں نے عرض کی میری مراد تو صرف یہی ہے۔ کہ حیف باشد و غیرانہ تمنائے

سائل ہوں تیرا مانگتا ہوں تجھ سے تجھی کو معلوم ہے اقرار کی عادت تیری مجھ کو فرمایا۔ تو میری اعانت کر اپنے نفس پر کثرت سجدے۔

الحمد للہ: یہ جلیل و نفیس حدیث صحیح اپنے ہر جملے سے دہا بیت کش ہے۔ حضور اقدس خلیفۃ اللہ الاعظم ﷺ کا مطلقاً بلا قید و بلا تخصیص ارشاد فرمانا سل، مانگ کیا مانگتا ہے۔ جان و ہا بیت پر کیسا پہاڑ ہے۔ جس سے صاف ظاہر کہ حضور ﷺ ہر قسم کی حاجت روا فرما سکتے ہیں۔ دنیا و

آخرت کی سب مرادیں حضور کے اختیار میں ہیں۔ جب تو بلا تقييد ارشاد ہوا مانگ کیا مانگتا ہے۔ یعنی جو جی میں آئے مانگو کہ ہماری سرکار میں سب کچھ ہے۔

اگر خیریت دنیا و عقبی آرزو داری بدرگاہش بیا و ہر چہ می خواہی تمنا کن۔

پھر اس حدیث میں سب سے بڑھ کر جان و ہابیت پر کیسی آفت کہ حضور اقدس ﷺ کے ارشاد پر حضرت ربیعہ رضی اللہ عنہ خود حضور سے جنت مانگتے ہیں۔ اسٹالک مرافقتک فی الجنة۔ یا رسول اللہ میں حضور سے سوال کرتا ہوں کہ جنت میں رفاقت عطا ہو۔ وہابی صاحبو! یہ کیا کھلا شرک و ہابیت ہے جسے حضور مالک جنت علیہ افضل الصلوٰۃ والتحیۃ قبول فرما رہے ہیں۔ ولله الحجة الساطعه" (کتاب الامن والعلی مولفہ اعلیٰ حضرت بریلوی ص ۱۲۵)

حدیث نمبر ۲

طبرانی معجم اوسط میں اور خرائطی مکارم الاخلاق میں امیر المؤمنین مولا علی کرم اللہ وجہہ الکریم سے راوی ہیں کہ رسول اللہ ﷺ سے جب کوئی شخص سوال کرتا۔ اگر منظور ہوتا۔ نعم فرماتے۔ یعنی اچھا۔ اور نہ منظور ہوتا تو خاموش رہتے کسی چیز کو لا یعنی نہ نہ فرماتے۔ ایک روز ایک اعرابی نے حاضر ہو کر سوال کیا اس پر حضور اقدس ﷺ نے جھڑکنے کے انداز میں فرمایا۔ سل ماشئت یا اعرابی۔ اے اعرابی جو تیرا جی چاہے ہم سے مانگ لے۔ مولا علی کرم اللہ تعالیٰ وجہہ فرماتے ہیں کہ یہ حال دیکھ کر ہمیں اس اعرابی پر رشک آیا۔ ہم نے اپنے جی میں کہا کہ اب یہ حضور ﷺ سے جنت مانگے گا۔ اعرابی نے کہا میں حضور سے سواری کا ایک اونٹ مانگتا ہوں۔ فرمایا عطاء ہوا۔ پھر عرض کی۔ حضور! زاد راہ مانگتا ہوں۔ فرمایا۔ عطا ہوا۔

ہمیں اس کے ان سوالوں پر تعجب ہوا۔ سید عالم ﷺ نے فرمایا کتنا فرق ہے اس اعرابی کی مانگ اور بنی اسرائیل کی ایک پیرزن کے سوال میں۔ پھر حضور نے اس کا ذکر ارشاد فرمایا کہ جب موسیٰ علیہ السلام کو دریا اترنے کا حکم ہوا اور کنارہ دریا تک پہنچے

سواری کے جانوروں کے منہ اللہ تعالیٰ نے پھیر دیئے کہ خود بخود واپس پلٹ آئے۔ موسیٰ علیہ السلام نے عرض کی۔ الہی یہ کیا حال ہے؟ ارشاد ہوا تم قبر یوسف کے پاس ہو۔ ان کا جسم مبارک اپنے ساتھ لے لو۔ موسیٰ علیہ السلام کو قبر کا پتہ معلوم نہ تھا۔ فرمایا اگر تم میں سے کوئی آدمی جانتا ہے تو بتائے۔ لوگوں نے عرض کیا کہ شاید بنی اسرائیل کی پیرزن کو معلوم ہو۔ اس کے پاس آدمی بھیجا کہ تجھے یوسف علیہ السلام کی قبر معلوم ہے؟ کہا۔ ہاں۔ فرمایا۔ تو مجھے بتا دے۔ عرض کی لا واللہ حتی تعطينی ما اسئالک۔ نہیں خدا کی قسم میں نہ بتاؤں گی یہاں تک کہ میں جو کچھ آپ سے مانگوں وہ آپ مجھے عطا فرما دیں۔ فرمایا تیری عرض قبول ہے۔ پیرزن نے عرض کی فانی اسئالک ان اکون معک فی الدرجة التی تكون فیہا فی الجنة۔ تو میں حضور سے یہ مانگتی ہوں کہ میں جنت میں آپ کے ساتھ رہوں اس درجہ میں جس میں آپ ہوں گے۔ فرمایا سلی الجنة۔ جنت مانگ لے یعنی تجھے یہی کافی ہے۔ اتنا بڑا سوال نہ کر۔ عرض کی خدا کی قسم میں نہ مانوں گی مگر یہی کہ میں آپ کے ساتھ رہوں۔ پھر موسیٰ علیہ السلام اس سے یہی رد و بدل کرتے رہے تو اللہ نے وحی بھیجی۔ موسیٰ! وہ جو مانگ رہی ہے تو اسے وہی عطا کر دے کہ اس میں تمہارا کچھ نقصان نہیں۔ موسیٰ علیہ السلام نے جنت میں اپنی رفاقت عطا فرمادی۔ تو اس نے یوسف علیہ السلام کی قبر بتائی اور موسیٰ علیہ السلام نعش مبارک کو ساتھ لے کر دریا سے عبور فرما گئے۔ (الامن والعلی ص ۲۲۸)

حدیث نمبر ۳

حضور سید دو عالم ﷺ ہوا زن کی غیمتیں تقسیم کر رہے تھے۔ ایک شخص نے کھڑے ہو کر عرض کی۔ یا رسول اللہ۔ حضور نے مجھ سے کچھ وعدہ فرمایا تھا۔ ارشاد ہوا۔ تو نے سچ کہا۔ اچھا جو جی میں آئے حکم لگا دے۔ عرض کی۔ اسی دنے اور ان کا چراغنے والا غلام عطا ہو۔ فرمایا۔ یہ تجھے عطا ہوا اور تو نے بہت چھوٹی چیز مانگی۔ اور بے شک وہ ضعیفہ عورت جس نے یوسف علیہ السلام کا تابوت بتایا تھا تجھ سے زیادہ دانشمند تھی جبکہ اسے موسیٰ علیہ السلام نے اختیار دیا تھا کہ تو جو چاہے مانگ لے۔ اس نے کہا تھا۔ حکمی ان تردنی شابة وادخل

معك الجنة۔ میں قطعی طور پر یہی مانگتی ہوں کہ آپ میری جوانی واپس فرمادیں اور میں آپ کے ساتھ جنت میں آپ کے ساتھ جاؤں۔ یونہی ہوا۔ وہ ضعیفہ فوراً نوجوان ہو گئی۔ اس کا حسن و جمال واپس آیا۔ اور جنت میں بھی معیت کا وعدہ کلیم کریم علیہ الصلوٰۃ والسلام نے عطا فرمایا۔ رواہ ابن حبان والحاکم فی المستدرک مع اختلاف عن ابی موسیٰ الاشعری رضی اللہ عنہ اور حاکم نے کہا یہ حدیث صحیح الاسناد ہے۔ (الامن والعلیٰ ص ۲۳۶)

حدیث نمبر ۴

رسول اللہ ﷺ نے ارشاد فرمایا۔ اطلبوا الخیر والحوایج من حسن الوجوه۔ بھلائی اور حاجتیں خوش رویوں سے مانگو۔ رواہ الطبرانی فی الکبیر عن ابن عباس رضی اللہ تعالیٰ عنہما۔ (الامن والعلیٰ ص ۲۹)

حدیث نمبر ۵

رسول اللہ ﷺ فرماتے ہیں۔ اطلبوا الحوائج الی ذوی الرحمة من امتی ترزقوا وتفلحوا۔ میرے رحم دل امتیوں سے اپنی حاجتیں مانگو۔ رزق پاؤ گے اور ان کے دامن میں آرام سے رہو گے۔ رواہ العقیلی والطبرانی فی الاوسط۔ (الامن والعلیٰ ص ۲۹)

حدیث نمبر ۶

رسول اللہ ﷺ فرماتے ہیں۔ اطلبوا الحوائج الی ذوی الرحمة من امتی ترزقوا وتنجوا فان اللہ تعالیٰ یقول رحمۃ فی ذوی الرحمة من عبادی۔ میرے رحم دل امتیوں سے اپنی حاجتیں مانگو تم رزق پاؤ گے اور کامیاب ہو جاؤ گے۔ یونکہ اللہ تعالیٰ فرماتا ہے میری رحمت میری رحمت والے بندوں میں ہوتی ہے رواہ البیہقی فی الشعب

والطبرانی فی الکبیر عن ابی سعید رضی اللہ عنہ۔ (جامع صغیر جلد ۱ ص ۴۴) مسلمان ان احادیث مبارکہ کو پڑھیں، سمجھیں اور غور کریں کہ سرکارِ دو عالم ﷺ اور دیگر انبیاء و اولیاء و صالحین سے مانگنے کی یہ کیسی روشن دلیلیں ہیں۔ بصیرت سے کورے عقیدت سے محروم لوگ ہی محبوبانِ خدا سے مانگنے کو ناجائز کہیں گے۔ رسول اللہ ﷺ تو حسان الوجوه (اچھے چہرہ والے لوگوں) سے مانگنے کا ہمیں حکم دے رہے ہیں واللہ یمدنی من یشاء الی صراط مستقیم۔

بزرگانِ دین رسول اللہ ﷺ سے مانگتے چلے آئے ہیں

جس طرح دور رسالت میں صحابہ کرام رضوان اللہ علیہم اجمعین رسول اللہ ﷺ سے اپنی حاجتیں مانگتے رہے۔ اسی طرح بعد کے ادار کے بزرگانِ دین بھی آپ سے اپنی حاجتیں عرض کرتے چلے آئے ہیں۔ بطور نمونہ مشتے ازخروارے عرض کیا جاتا ہے۔

امام بوصیری کا عقیدہ

صاحب قصیدہ بردہ امام بوصیری رحمۃ اللہ علیہ لکھتے ہیں۔

وکلہم من رسول اللہ ملتئم غرماً من البحر او دشفاً من الدیم ترجمہ: اور تمام انبیاء علیہم الصلوٰۃ والسلام حضرت رسول اللہ ﷺ سے ایک کف دست یعنی چلو کے طالب ہیں۔ یا بقدر ایک قطرہ کے ہیں آپ کے علم کے باران ہائے بیار سے۔ (نشر الطیب مؤلفہ دیوبندی مولوی اشرف علی تھانوی ص ۱۷)

حاجی امداد اللہ صاحب کا عقیدہ

حاجی امداد اللہ صاحب مہاجر کی جواکا بردیو بند کے پیر و مرشد ہیں اور صاحبزادہ نصیر الدین صاحب کے پڑدادا پیر سید مہر علی شاہ صاحب نے ان سے سلسلہ چشتیہ صابریہ کی خلافت حاصل کی بارگاہ رسالت سے بدیں الفاظ مانگتے ہیں۔

اے رسول کبریا فریاد ہے یا محمد مصطفیٰ فریاد ہے

سخت مشکل میں پھنسا ہوں آج کل
اے میرے مشکل کشا فریاد ہے
(کلیات امدادیہ)

اعلیٰ حضرت بریلوی کا عقیدہ

اعلیٰ حضرت امام اہل سنت مولانا احمد رضا خان قادری بریلوی قدس سرہ اپنے اشعار میں جا بجا رسول اللہ ﷺ سے اپنی حاجتیں مانگتے ہیں۔ چند اشعار ملاحظہ ہوں۔
وہی رب ہے جس نے تجھ کو ہم تن کرم بنایا ہمیں بھیک مانگنے کو تیرا آستان بتایا
ساکنو دامنِ نخی کا تھام لو کچھ نہ کچھ انعام تو ہو جائے گا

واہ کیا جود و کرم ہے شاہِ بطحا تیرا نہیں سنتا ہی نہیں مانگنے والا تیرا
دھارے چلتے ہیں عطا کے وہ ہے قطرہ تیرا تارے کھلتے ہیں سخا کے وہ ہے دریا تیرا
فیض ہے یا شاہِ تسنیم نرالا تیرا آپ پیاسوں کے تجسن میں ہے دریا تیرا
اغنیاء پلتے ہیں درے وہ ہے باڑا تیرا اصفیاء چلتے ہیں سرے وہ ہے رستہ تیرا
میں تو مالک ہی کہوں گا کہ ہو مالک کے حبیب یعنی محبوب و محبت میں نہیں میرا تیرا
تیرے ٹکڑوں سے پلے غیر کی ٹھوکر پہ نہ ڈال جھڑکیاں کھائیں کہاں چھوڑ کے صدقہ تیرا
(حدائق بخشش ص ۱)

سبحان اللہ۔ اعلیٰ حضرت کے ان اشعار سے اعلیٰ حضرت کا عقیدہ خوب واضح ہوتا ہے۔
بالخصوص آخری نعت کے پہلے شعر کے دوسرے مصرعہ میں آپ کا "مانگنے والا تیرا" فرمانا
اس بارہ میں بالکل صریح ہے کہ رسول اللہ ﷺ سے مانگنا شرک نہیں عین ایمان ہے۔ فجزاہ
اللہ تعالیٰ عناو عن سائر المسلمین خیر الجزاء فی الآخرة

راقم الحروف کی ایک نعت

اعلیٰ حضرت رحمۃ اللہ علیہ کی آخری نعت کے پہلے شعر کے پہلے مصرعہ سے متاثر ہو کر
راقم الحروف نے ایک نعت لکھی جو ہدیہء ناظرین کی جاتی ہے۔

مطمع کل یہ حرم ہے شاہِ بطحا تیرا
جو بھی مانگے تیرا سائل ہو اسے وہی عطا
اللہ اللہ یہ وجاہت، اللہ اللہ یہ وقار
کن کی کنجی خالق کونین نے جس کو کیا
تیرے آگے سر جھکاتے ہیں وجاہت والے
ہم بھی بخشے جائیں گے تیری شفاعت کے طفیل
ہے سر کونین پہ تیری وجاہت کا قدم
ریشم اس کی خوش نصیبی پہ کریں اہل نصیب
تیرا کلمہ ہر جگہ توحید حق کے ہمراہ
جس کے آثار حسیں رہتے ہیں میرے ذہن میں
زندگی جس نے گزاری ہو گناہوں میں سبھی
تیرے قاسم کی امیدیں بھی کرے گا بارور
واہ کیا جود و کرم ہے شاہِ بطحا تیرا
اس قدر جوش کرم ہے شاہِ بطحا تیرا
عرشِ اعظم پہ قدم ہے شاہِ بطحا تیرا
وہی لب حق کی قسم ہے شاہِ بطحا تیرا
اس قدر جاہ و حشم ہے شاہِ بطحا تیرا
ہم پہ بھی بے حد کرم ہے شاہِ بطحا تیرا
عرشِ اعظم پہ علم ہے شاہِ بطحا تیرا
وصف جو کرتا، رقم ہے شاہِ بطحا تیرا
ہے عرب تیرا، عجم ہے شاہِ بطحا تیرا
وہی گلزار ارم ہے شاہِ بطحا تیرا
اس پہ بھی لطف و کرم ہے شاہِ بطحا تیرا
اس پہ جو ابر کرم ہے شاہِ بطحا تیرا
(ہفت روزہ کوٹلی ٹائمز کوٹلی آزاد کشمیر بابت 11 اگست ۱۹۹۶ء)

پیر نصیر الدین صاحب کا نذرانہء عقیدت

پیر نصیر الدین شاہ صاحب گولڑوی مشہور و معروف شاعر بھی ہیں۔ موجودہ
نظریات اپنانے سے پہلے پیر صاحب موصوف نے جو نعتیہ اشعار اور بزرگانِ دین کے
مناقب لکھے ہیں ان میں انہوں نے بھی محبوبانِ خدا سے بہت کچھ مانگا ہے۔ چند اشعار
ملاحظہ ہوں۔

دونوں عالم میں ہے دن رات اجالا تیرا
تو وہ شمعِ ضیا بار دو عالم کے لیے
حشر میں ایک قیامت میرے دل پہ گزری
بن گئی بات وسیلہ جو نکالا تیرا
صدقہ دل سے ہے نصیر اہل طلب میں شامل
آسرا حشر میں ہے اے شہِ والا تیرا
چھب انوکھی ہے تیری، حسن نرالا تیرا
ڈھونڈتے پھرتے ہیں کونین اجالا تیرا
حشر میں ایک قیامت میرے دل پہ گزری
بن گئی بات وسیلہ جو نکالا تیرا
صدقہ دل سے ہے نصیر اہل طلب میں شامل
آسرا حشر میں ہے اے شہِ والا تیرا

(ماہنامہ ضیائے حرم لاہور - دسمبر ۱۹۸۳ء)

کیا بزم میں طیبہ کے گدا آئے ہوئے ہیں
وہ یوں بھی کرم حال پہ فرمائے ہوئے ہیں
کچھ بھی ہیں مگر آپ کے کہلائے ہوئے ہیں
کچھ لوگ تو اس بات پہ چکرائے ہوئے ہیں
دامانِ تمنا کو جو پھیلائے ہوئے ہیں
سرکارِ شفاعت کے لیے آئے ہوئے ہیں
(ماہنامہ ضیائے حرم لاہور جولائی ۱۹۹۲ء)

اٹھے ہیں جس کے حق میں رسول خدا کے ہاتھ
جو پھر گئے رسول خدا سے چھڑا کے ہاتھ
کونین کا ہے نظم و عمل مصطفیٰ کے ہاتھ
ہم سب کا آسرا ہے شہد دوسرا کے ہاتھ
یعنی نبی کے ہاتھ ہیں بے شک خدا کے ہاتھ
میں یہ دعائیں مانگ رہا ہوں اٹھا کے ہاتھ
اٹھتے ہوں صرف ان کی طرف جس گدا کے ہاتھ
بیٹھا ہوا ہوں دونوں جہان سے اٹھا کے ہاتھ
ہم نے بڑھا دیئے ہیں ادھر مسکرا کے ہاتھ
کچھ اور ہو طلب تو کٹیں التجاء کے ہاتھ
کچھ غم نہیں کہ لاج ہے اب مصطفیٰ کے ہاتھ
دامن تک ان کے پہنچیں گے شاہ و گدا کے ہاتھ
پڑھ کر درود جام اٹھا لے بڑھا کے ہاتھ
روداد جو بھیج تو دی ہے صبا کے ہاتھ

شاہان جہاں کس لیے شرمائے ہوئے ہیں
حاجت نہیں جنبش کی یہاں اے لب سائل
کل اپنی عنایت سے نہ رکھیں ہمیں محروم
سلطانِ دو عالم کی عطا اور یہ عاصی
یا شاہِ امم ایک نظر ان کی طرف بھی
بن جائے گی محشر میں نصیر اب تیری بگڑی

اس کو نہ چھو سکے کبھی رنج و بلا کے ہاتھ
ان کے طرف بڑھیں گے نہ لطفِ خدا کے ہاتھ
پہنچے کہاں کہاں نہ حبیب خدا کے ہاتھ
ہم عاصیوں کے آپ ہی تو دنگیر ہیں
تفسیرِ مارمیت ہے ایمان کا سبق
محشر میں مجھ پہ سایہ لطفِ رسول ہو
خاطر میں کب وہ لائے گا شاہانِ وقت کو
ذکرِ حبیب نے وہ غنی کر دیا مجھے
سو رنج ہوں ، ہزار الم ، لاکھ مشکلیں
بس اک نگاہِ لطف کا امیدوار ہوں
بے حد و بے شمار خطائیں سہی مگر
وہ رحمتِ تمام ہیں دونوں جہان میں
محروم رہ نہ ساقی ء کوثر کے فیض سے
امید ہے دعائے حضوری قبول ہو

دامن رسول کا مرے ہاتھوں میں آگیا
اس کا نہ مول اور نہ اس کی مثال ہے
جو کوئی دوسرے مجھے لاحق ہوا کبھی
طاعت ہے فرض ہم پر خدا اور رسول کی
ہم پر کرم ہے صاحبِ خلقِ عظیم کا
سرکارِ دو جہاں کی نگائیں جو پڑ گئیں
وہ خوش نصیب دولتِ کونین پا گئے
ہے ارفع و بلند وسیلہ رسول کا
میں ہوں گدا کے کوچہ ء آلِ نبی نصیر
یہ ہاتھ شاہ کے ہیں ، نہیں بے نوا کے ہاتھ
جو بک چکا ہے ان کی ادائے عطا کے ہاتھ
سننے پہ رکھ دیئے وہیں حضرت نے آ کے ہاتھ
عزت خدا کے ہاتھ ہے یا مصطفیٰ کے ہاتھ
افلاک سے بلند ہیں جودِ عطا کے ہاتھ
شل ہو کے رہ گئے ستم ناروا کے ہاتھ
جو پوچھتے تھے اپنا مقدر دکھا کے ہاتھ
عرشِ بریں سے دور نہیں اولیاء کے ہاتھ
دیکھے تو مجھ کو نارِ جہنم لگا کے ہاتھ

(ماہنامہ ضیائے حرم لاہور فروری ۱۹۸۹ء) روزنامہ "نوائے وقت" راولپنڈی - مجلد
ذاتی اخبارات نمبر ۱ - ص ۱۴۷

ستم کا نشانہ مری زندگی ہے کرم کی نظر شہریارِ مدینہ
اسے مل گئی دین و دنیا کی دولت ہوا دل سے جو خواستگارِ مدینہ
نصیر اپنی کوشش نہیں کام آتی بلاتے ہیں خود تاجدارِ مدینہ
(سہ ماہی طلوع مہرا سلام آباد - جلد سوم شمارہ نمبر ۹)
ہے ٹکڑے ٹکڑے عقائد کی رو سے پھر امت مدد کا وقت ہے پھر الغیث یا صدیق
(ماہنامہ ضیائے حرم لاہور - جولائی ۱۹۷۹ء)

”نعتِ رسول مقبول“

اب تنگی داماں پہ نہ جا اور بھی کچھ مانگ
ہر چند کہ آقا نے بھرا ہے تیرا کشکول
سلطانِ مدینہ کی زیارت کی دعا کر
ہیں آج وہ مائل بھٹا اور بھی کچھ مانگ
کم ظرف نہ بن ، ہاتھ بڑھا اور بھی کچھ مانگ
جنت کی طلب چیز ہے کیا اور بھی کچھ مانگ

جن لوگوں کو شک ہے کہ کرم ان کا ہے محدود
سرکار کا در ہے در شاہاں تو نہیں ہے
اس در پہ یہ انجام ہوا حسن طلب کا
پہنچا ہے جو اس در پہ تو رہ رہ کے نصیر آج

ان لوگوں کی باتوں پہ نہ جا اور بھی کچھ مانگ
جو مانگ لیا مانگ لیا اور بھی کچھ مانگ
جھولی میری بھر بھر کے کہا اور بھی کچھ مانگ
آواز پہ آواز لگا اور بھی کچھ مانگ

(پیر نصیر الدین شاہ گولڑوی۔ ماہنامہ الملتکلیہ اوکاڑہ بابت جنوری ۲۰۰۳ء صفحہ ۳)

مجھ پہ بھی چشم کرم اے میرے آقا کرنا
میں کہ ذرہ ہوں مجھے وسعت صحرا دے دے
میں ہوں بے کس تیرا شیوہ ہے سہارا دینا
مجھ پہ محشر میں نصیر ان کی نظر پڑی گئی

حق تو میرا بھی ہے رحمت کا تقاضا کرنا
کہ تیرے بس میں ہے قطرے کو بھی دریا کرنا
میں ہوں بیمار تیرا کام ہے اچھا کرنا
کہنے والے اسے کہتے ہیں خدا کا کرنا

مر جائیں حاسد جل جل کر
دیتا جا بھر بھر کے ساغر

غم مت کرا اے میرے پیسیر
انا اعطیناک الکوشر

(سہ ماہی طلوع مہر۔ گولڑہ شریف جلد سوم شمارہ ۹ ص ۴۰)

اللہ آج دینے پہ آیا ہے، مانگ لو
کچھ غم نہیں مجھے، زمانہ خلاف ہے

کھلتا ہے آج باب کرم غوث پاک کا
ہے میرے سر پہ دست کرم غوث پاک کا

(سہ ماہی طلوع مہر گولڑہ شریف۔ جلد سوم شمارہ نمبر ۱۰)

ہزاروں کے مقدر کھل گئے ہیں اک اشارے میں
تمہاری راہنمائی سے، تمہاری ناخدائی سے
کرم کا ہے تمہارے چار سو چرچا زمانے میں
تمہیں نے ہر شرف بخشا تمہیں پر ناز ہے اس کو

پکاریں گے تمہیں ہم کہہ کے پالن ہار بابو جی
ہزاروں ڈوبتے بیڑے ہوئے ہیں پار بابو جی
عنایت کا تمہاری سب کو ہے اقرار بابو جی
تمہارا تھا تمہارا ہے، نصیر زار بابو جی

(سہ ماہی طلوع مہر گولڑہ شریف۔ جلد سوم شمارہ ۱۰ ص ۵۷)

کسی اور کے کس لئے در پہ جاؤں، کسی اور کو کیوں میں اپنا بناؤں

بہر ہر کار مردے، بہر ہر کارے مرے پیشوا پیر مہر علی ہیں
(سہ ماہی طلوع مہر۔ جلد نمبر ۳ شمارہ نمبر ۹)

دل بے تاب کی تسکین مرے بس میں نہیں
آپ کی چشم کرم جس کی طرف اٹھ جائے

لو سنبھالو کہ یہ ہے کام تمہارا داتا
دین و دنیا میں نہ ہو اس کو خسار داتا

(سہ ماہی طلوع مہر۔ جلد سوم شمارہ ۹)

جس نے غم میں تجھے پکارا ہے
بے نوا آستانِ عالی کا

تو ہے اس کا معین معین الدین
ہے نصیر حزیں معین الدین

(ماہنامہ ضیائے حرم لاہور۔ مئی ۱۹۸۲ء)

اعانت و استعانت کی صحیح شرعی حیثیت

الحمد للہ۔ یہاں تک جو کچھ عرض کیا گیا ہے اس سے روز روشن سے زیادہ روشن
ہوا کہ محبوبانِ خدا اعیاء و اولیاء اور صالحین و متقین سے دین و دنیا کی نعمتوں کا مانگنا
از روئے شرع شریف جائز ہے۔ آیات قرآنی، احادیث نبوی اور تعلیمات بزرگان دین
سے اس کا جواز ثابت ہے۔ ولہذا پیر نصیر الدین شاہ صاحب کی اپنی رباعی میں یہ لکھنا کہ۔
کیوں مانگ رہا ہے مانگنے والوں سے۔ نصوص شرعیہ کے سراسر خلاف ہے۔ اللہ تعالیٰ سے
براہ راست مانگنا جس طرح جائز ہے۔ اسی طرح اعیاء و اولیاء کو مظاہر عین الہی سمجھ کر ان
سے مانگنا بھی قطعاً جائز ہے۔ اللہ تعالیٰ حق سمجھنے کی توفیق بخشے۔ آمین

وہ کیا شے ہے جو ملتی نہیں خدا سے جسے تم ڈھونڈتے ہو اولیاء سے
تو سل مل نہیں سکتا خدا سے جسے ہم ڈھونڈتے ہیں اولیاء سے

وهذا آخر ما اردنا ابراده في هذه المقالة المفيدة تقبلها الله تعالى بمنه العظيم ورسوله
الكريم ﷺ وانا الفقير ابوالكرم احمد حسين قاسم الحيدري الرضوي القرشي
الهاشمي غفر الله تعالى له المدرس بالجامعة الحيدرية فضل المدارس سهنسه
آزاد کشمیر. (۱۷ ذوالقعدہ ۱۴۲۳ھ بمطابق ۲۱ جنوری ۲۰۰۳ء)